

انسان کی حقیقت

حضرت خلیفۃ المسیح الرابع فرماتے ہیں:-

سورۃ الدھر میں انسان کو اس کے آغاز کی طرف متوجہ کرتے ہوئے فرمایا کہ ایسا بھی دور اس پر گزرا ہے جب وہ کوئی قابل ذکر چیز نہیں تھا۔ حالانکہ انسان جب سے وجود میں آیا ہے تمام مخلوقات میں سب سے زیادہ قابل ذکر وہی تھا۔ پس یہاں انسان کی ابتدائی حالتوں کا ذکر ہے کہ انسان ایسے ابتدائی، ارتقائی دور میں سے بھی گزرا ہے کہ جب وہ ہرگز کسی ذکر کے لائق نہیں تھا۔ یہ وہ دور معلوم ہوتا ہے جب ابھی پرندوں کو بھی قوت گویائی عطا نہیں ہوئی تھی اور ایک کامل خاموشی نے زمین کو ڈھانپ رکھا تھا۔ اس سے انسان کو پیدا کیا گیا اور پھر وہ سمیعاً بصیراً بنا دیا گیا۔ سننے والا بھی اور دیکھنے والا بھی۔ پس جس اللہ نے مٹی کو سننے اور دیکھنے کی توفیق بخشی وہ اس بات پر بھی قادر ہے کہ اسے دوبارہ پیدا فرمائے اور اس کی سمیع اور بصیر کا حساب لیا جائے۔

روزنامہ (ٹیلی فون نمبر 047-6213029) FD-10

الفصل

web: <http://www.alfazl.org>
email: editor@alfazl.org

ایڈیٹر: عبدالمسیح خان

ہفتہ 24 اپریل 2010ء 9 جمادی الاول 1431 ہجری 24 شہادت 1389 شش جلد 60-95 نمبر 90

مستحق طلبہ کی امداد

جماعت میں بہت سے ایسے افراد ہیں جو غربت کی وجہ سے اپنے بچوں کی پڑھائی کے اخراجات نہ اٹھا سکتے ہیں ایسے مستحق اور غریب طلبہ کے لئے صدر انجمن احمدیہ میں ایک شعبہ ”امداد طلبہ“ کے نام سے قائم ہے۔ یہ شعبہ محیرہ احباب کی طرف سے ملنے والے عطیات اور مالی معاونت سے ہی چل رہا ہے۔ اس شعبہ کے تحت سینکڑوں طلباء و طالبات اپنی تعلیم جاری رکھے ہوئے ہیں۔ یہ رقم درج ذیل صورتوں میں خرچ کی جاتی ہیں۔

- 1- سالانہ داخلہ جات 2- ماہوار ٹیوشن فیس
 - 3- درسی کتب کی فراہمی 4- فوٹو کاپی مقالہ جات
 - 5- دیگر تعلیمی ضروریات
- پاکستان میں فی طالب علم اوسطاً سالانہ اخراجات اس طرح سے ہیں۔
- 1- پرائمری و سینڈری 8 ہزار سے 10 ہزار روپے تک سالانہ
 - 2- کالج لیول 24 ہزار سے 36 ہزار روپے تک سالانہ
 - 3- بی ایس سی - ایم ایس سی و دیگر پروفیشنل ادارہ جات ایک لاکھ سے 3 لاکھ روپے تک

سینکڑوں طلبہ کو اس شعبہ کے تحت امداد فراہم کی جاتی ہے لیکن اس وقت اس شعبہ پر بے انتہا مالی بوجھ ہے۔ جس کے لئے عطیات کی فوری ضرورت ہے۔ آپ سے درخواست ہے کہ اس کار خیر میں بڑھ چڑھ کر حصہ لیں اور اپنے حلقہ احباب میں بھی موثر رنگ میں تحریک فرمائیں کہ اس شعبہ کے لئے دل کھول کر حصہ ڈالیں۔ اللہ تعالیٰ آپ کے خلوص میں بے انتہا برکت ڈالے۔ آمین

یہ عطیہ جات براہ راست نگران امداد طلبہ نظارت تعلیم یا خزانہ صدر انجمن احمدیہ کی مد ”امداد طلبہ“ میں بجوائے جاسکتے ہیں۔

(نگران امداد طلبہ نظارت تعلیم)

ارشادات عالیہ حضرت بانی سلسلہ احمدیہ

انگلستان کے پروفیسر ریگ کے حضرت مسیح موعود سے سوال و جواب:-

سوال:- کیا حضور مسئلہ ارتقاء کے قائل ہیں یعنی یہ کہ انسان نے ادنیٰ حالت سے اعلیٰ حالت میں ترقی کی ہے پہلے سانپ، بچھو وغیرہ سے ترقی کرتے کرتے بندر بنا اور بندر سے انسان بنا اور روح کس وقت پیدا ہوئی؟

جواب:- فرمایا:-

ہمارا یہ مذہب نہیں کہ انسان کسی وقت بندر تھا مگر آہستہ آہستہ دم بھی کٹ گئی اور پشم بھی جاتی رہی اور ترقی کرتے کرتے انسان بن گیا۔ یہ ایک دعویٰ ہے جس کا بار ثبوت اس دعویٰ کے مدعی کے ذمے ہے چاہئے کہ کوئی ایسا بندر پیش کیا جاوے جو آہستہ آہستہ ترقی کرتے کرتے انسانی حالت میں آ جاوے۔ ہم ایسے بے دلیل قصے کہانیوں پر کیونکر ایمان لا سکتے ہیں۔ البتہ یہ تو ہم ماننے ہیں کہ آدم بہت سے گذرے ہیں مگر موجودہ حالات کے ماتحت جو ہم روز مشاہدہ کرتے ہیں کہ انسان سے انسان پیدا ہوتا ہے۔ بندر سے انسان یا انسان سے بندر کبھی کسی نے پیدا ہوتا نہیں دیکھا ہوگا۔ یہ تو ایک ناولوں کا قصہ ہے۔ ہمیشہ نوع سے نوع ہی پیدا ہوتی ہے۔ خدا تعالیٰ نے اپنا قانون ہماری آنکھوں کے سامنے رکھا ہوا ہے کہ گدھے سے گدھا، گھوڑے سے گھوڑا اور بندر سے بندر پیدا ہوتا ہے۔ اب اس کے خلاف جو کوئی دعویٰ کرتا ہے کہ بندر سے انسان بھی پیدا ہوتا ہے اس کو اپنے دعوے کی دلیل بھی پیش کرنی چاہئے۔ یہ کہہ دینا کہ شاید ایسا ہو گیا ہو۔ شاید کے کیا معنی؟

ہمارے ساتھ تو اللہ تعالیٰ نے ایک مشاہدہ دلیل کے طور سے رکھا ہوا اس کے خلاف کہنے والوں کو کوئی بین دلیل پیش کرنی چاہئے ورنہ ظنی باتوں اور صرف دعوؤں سے کوئی امر حجت نہیں ہو سکتا۔ روح ایک مخلوق چیز ہے۔ اسی عنصری مادے سے خدا تعالیٰ اسے بھی پیدا کرتا ہے (جیسا کہ مفصل طور سے اس امر کو ہم نے تازہ تصنیف کتاب چشمہ معرفت میں بیان کیا ہے) روح انسانی باریک اور مخفی طور سے نطفہ انسانی میں ہی موجود ہوتی ہے اور وہ بھی نطفہ کے ساتھ ساتھ ہی آہستگی سے نشوونما کرتی اور ترقی پاتی پاتی چوتھے مہینے کے انجام اور پانچویں مہینے کی ابتداء میں ایک بین تغیر اور نشوونما پا کر ظہور پذیر ہوتی ہے جیسا کہ اللہ تعالیٰ اپنی پاک کلام میں فرماتا ہے کہ ثم انشاناہ.....

(المومنون: 15)

یہ درست نہیں جیسا کہ آریہ بتاتے ہیں کہ روح بھی خدا کی طرح ازلی ابدی ہے۔ اس اعتقاد پر اتنے شبہات پڑتے ہیں کہ پھر خدا خدا ہی نہیں رہتا۔ روح ایک لطیف جوہر ہوتا ہے جو مخفی طور سے انسان کی پیدائش کے ساتھ ساتھ پیدا ہوتا اور نشوونما پاتا ہے۔ مثال کے طور پر ایک گولر کے پھل کو لو۔ جب وہ کچا ہوگا تو اس میں ایک قسم کے نامکمل حالت میں زندہ جانور پائے جاویں گے مگر جو نہی کہ وہ پک کر تیار ہوگا اس میں سے جانور چلتے پھرتے نظر آویں گے اور یہاں تک کہ پر لگ کر اڑنے بھی لگ جاویں۔ اس کے سوا اور بھی کئی درختوں کے پھل ہیں جن میں اس قسم کے مشاہدات پائے جاتے ہیں۔

غرض ہمارے پاس تو ہمارے دعویٰ کا ثبوت ہے۔ ثابتہ سچائی سے انکار نہیں کیا جاسکتا۔ اصل میں ان پھلوں میں ایک قسم کا مادہ اندر

ہی اندر موجود ہوتا ہے جو پھل کے نشوونما کے ساتھ ساتھ نشوونما کرتا اور ترقی پاتا ہے۔

(ملفوظات جلد پنجم ص 675)

غیبت بہت بڑی بد اخلاقی ہے

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز خطبہ جمعہ 26 دسمبر 2003ء میں فرماتے ہیں۔

بعض لوگ اس لئے تجسس کر رہے ہوتے ہیں۔ مثلاً عمومی زندگی میں لیتے ہیں، دفتر میں کام کرنے والے، ساتھ کام کرنے والے اپنے ساتھی کے بارہ میں، یا دوسری کام کی جگہ، کارخانوں وغیرہ میں کام کرنے والے، اپنے ساتھیوں کے بارہ میں کہ اس کی کوئی کمزوری نظر آئے اور اس کمزوری کو پکڑیں اور افسروں تک پہنچائیں تاکہ ہم خود افسروں کی نظر میں ان کے خاص آدمی ٹھہریں، ان کے منظور نظر ہو جائیں۔ یا بعضوں کو یونہی بلاوجہ عادت ہوتی ہے، کسی سے بلاوجہ کاہر ہو جاتا ہے اور پھر وہ اس کی برائیاں تلاش کرنے لگ جاتے ہیں۔ تو یاد رکھنا چاہئے کہ ایسے لوگوں کے بارہ میں آنحضرت صلی اللہ علیہ وسلم نے فرمایا کہ ایسے لوگوں کا کبھی بھی جنت میں دخل نہیں ہوگا، ایسے لوگ کبھی بھی جنت میں نہیں جائیں گے۔ تو کون عقلمند آدمی ہے جو ایک عارضی مزے کے لئے، دنیاوی چیز کے لئے، ذرا سی باتوں کا مزالینے کے لئے، اپنی جنت کو ضائع کرتا پھرے۔

حضرت خلیفۃ المسیح الاول فرماتے ہیں کہ:

”اس لئے میں تمہیں نصیحت کرتا ہوں اور درد دل سے کہتا ہوں کہ غیبتوں کو چھوڑ دو۔ بغض اور کینے سے اجتناب کرو اور ہلکی پرہیز کرو اور بالکل الگ تھلگ رہو، اس سے بڑا فائدہ ہوگا۔..... انسان خود بخود اپنے آپ کو پھندوں میں پھنسا لیتا ہے ورنہ بات بہل ہے، بڑی آسان بات ہے۔ جوڑ کے دوسروں کی نکتہ چینی اور غیبتیں کرتے ہیں اللہ کریم ان کو پسند نہیں کرتا۔ اگر کسی میں کوئی غلطی دیکھو تو خدا تعالیٰ اس کو راہ راست پر چلنے کی توفیق دیوے۔ یاد رکھو اللہ کریم تو اب رحیم ہے۔ وہ معاف کر دیتا ہے۔ جب تک انسان اپنا نقصان نہ اٹھائے اور اپنے اوپر تکلیف گوارا نہ کرے کسی دوسرے کو سکھ نہیں پہنچا سکتا۔ اس لئے بد صحبتوں سے ہلکی کنارہ کش ہو جاؤ۔

میں نے جیسے پہلے بھی کہا ہے کہ بعض لوگ صرف باتوں کا مزالینے کے لئے ایسی مجلسوں میں بیٹھتے ہیں۔ شروع میں صرف سن رہے ہوتے ہیں اور ہنسی ٹھٹھے کی باتوں پہ ہنس رہے ہوتے ہیں اور پھر آہستہ آہستہ عادت پڑ جاتی ہے ایسی باتوں کی اور خود بھی ایسی باتوں میں ملوث ہو جاتے ہیں۔ تو نوجوانوں کو خاص طور پر اس سے بچنا چاہئے۔ شروع میں ہی، بچپن سے ہی اطفال میں بھی اور خدام میں بھی یہ عادت ڈالیں کہ کسی کی برائی نہیں کرنی۔

پھر آپ فرماتے ہیں کہ ”ظن کے اگر قریب بھی جانے لگو تو اس سے بچ جاؤ کیونکہ اس سے پھر تجسس پیدا ہوگا۔ اگر تجسس تک پہنچ چکے ہو تو پھر بھی رک جاؤ کہ اس سے غیبت تک پہنچ جاؤ گے۔ اور یہ ایک بہت بڑی بد اخلاقی ہے اور مردار کھانے کی مانند ہے (-) تقویٰ اختیار کرو، پورے پورے پرہیزگار بن جاؤ مگر یہ سب کچھ اللہ توفیق دے تو حاصل ہوتا ہے۔“

(الحکم 31، اکتوبر 1907ء صفحہ 8-9 بحوالہ حقائق الفرقان جلد چہارم صفحہ 6-7)

اس لئے اس معاشرے میں جہاں ہر طرف گند پھیلا ہوا ہے، ہر طرف گندگی ہے، باتوں کی بھی،.....؟ اس سے بچنے کے لئے ہمیں اللہ تعالیٰ کے حضور جھکتے رہنا چاہئے، اسی سے مدد مانگنی چاہئے تب ہی ہم اس سے بچ سکتے ہیں۔

حضرت اقدس مسیح موعود فرماتے ہیں کہ:

”(-) چاہئے کہ ایک تمہارا دوسرے سے گلہ مت کرے۔ کیا تم پسند کرتے ہو کہ مردہ بھائی کا گوشت کھاؤ۔“

(لیکچر لاہور۔ روحانی خزائن جلد 20 صفحہ نمبر 156)

اب گلہ کرنا، شکوہ کرنا بھی غیبت والی بات ہی ہے۔ کیونکہ ایک دفعہ جب مشترکہ دوستوں میں بیٹھ کے شکایتیں شروع ہو گئیں تو پھر آہستہ آہستہ یہی شکوے شکایتیں جو ہیں بڑھتی چلی جاتی ہیں۔ اور پھر غیبت کی عادت پڑ جاتی ہے۔ اس لئے ہلکی سے ہلکی بھی جس میں شاہد بھی ہو غیبت کا، وہ بات نہیں کرنی چاہئے۔

(روزنامہ افضل 13 اپریل 2004ء)

نماز کے باطنی اسرار

صد..... کی آئے تو سوچ لینا تم

صد..... کی آئے تو سوچ لینا تم

کہ روزِ حشر منادی پکارتا ہے کوئی

کہ روزِ حشر منادی پکارتا ہے کوئی

تب اس پکار پہ اٹھ کر ہر اک کو چلنا ہے

تب اس پکار پہ اٹھ کر ہر اک کو چلنا ہے

جو اٹھ سکا نہ یہاں اس کو ہاتھ ملنا ہے

جو اٹھ سکا نہ یہاں اس کو ہاتھ ملنا ہے

صد..... کی سن کر اگر بشارت ہو تو

صد..... کی سن کر اگر بشارت ہو تو

تو جان لے کہ بشارت کی یہ نشانی ہے

تو جان لے کہ بشارت کی یہ نشانی ہے

خدا کی تجھ پہ عنایت ہے مہربانی ہے

خدا کی تجھ پہ عنایت ہے مہربانی ہے

رکوع میں جسم جھکے جب تو دل بھی جھک جائے

جلال و ہیبتِ ربی کا ذائقہ پائے

زباں جو عظمتِ شانِ خدا کو دھرائے

تو اس لئے کہ یہ تعظیم دل میں جم جائے

ز میں پہ ٹیک کے ماتھا پھر انتہا کر دے

زبانِ حال سے سجدے کو یوں ادا کر دے

خضوع خشوع ہو بہت، خوب اشکباری ہو

ہو ایسا سجدہ کہ نفسِ دُنی کی خواری ہو

ہو ایسا سجدہ کہ میزان میں جو بھاری ہو

مٹاکے ”میں“ کو تو اپنی جو خاک ہو جائے

تو پھر اُمید ہے عیشی کہ پاک ہو جائے

نماز کیا ہے تو وضع ہے انکساری ہے

یہ بندگی کی علامت ہے خاکساری ہے

جو سُوئے عرش اُڑائے یہ وہ سواری ہے

یہی ہیں رازِ سجود و قیام میں پنہاں

خدا کے ساتھ پیام و سلام میں پنہاں

ا.ع۔ ملک

حضرت خارجہ بن حذافہ القرشی

قریش کے شہسواروں سے تھے اور ہزار سوار کے برابر سمجھے جاتے تھے۔ بدر میں شامل تھے۔ جب عمرو بن العاص نے مصر پر حملہ کیا تھا تو حضرت عمرؓ سے تین ہزار سواروں کی کمک طلب کی تھی تو انہوں نے زبیر بن العوامؓ، مقداد بن الاسودؓ اور خارجہ بن حذافہؓ کو بھیجا تھا۔ جس صبح کو خوارج نے عمرو بن عاصؓ پر مسجد میں حملہ کیا تھا۔ حضرت خارجہؓ امامت کر رہے تھے۔ اس لئے شہادت ان کے حصہ میں آ گئی۔ مزار مصر میں ہے۔

جو قبلہ رو ہو تو یہ بات مت بھلا دینا

کہ دل کو جانبِ خالق ہے اب پھر ادینا

قیام کو تو سمجھ لے کہ اک غلام ہے تو

جو ہاتھ باندھ کے سر کو جھکائے رکھتا ہے

جو خود کو عاجز و بے کس بنائے رکھتا ہے

(مکرم داؤد احمد حنیف صاحب مربی سلسلہ امریکہ)

گیمبیا میں خدمت دین، قربانیاں اور دعوت الی اللہ احمدیت کی ابتدائی تاریخ اور تائیدات الہی کے ایمان افروز واقعات

﴿قسط اول﴾

خاکسار کی تاریخ پیدائش 3 فروری 1943ء ہے۔ میرے والد صاحب مکرم چوہدری سید محمد صاحب (مرحوم) سابق باڈی گارڈ حضرت مصلح موعود اور والدہ محترمہ ناصرہ بیگم صاحبہ سابق صدر لجنہ اماء اللہ چک 332 ج ب تھیں۔ والدین نے اپنے طور پر خاکسار کو بچپن سے ہی وقف کیا ہوا تھا۔ چنانچہ جب خاکسار نے مڈل سکول کا امتحان پاس کیا تو میرے والد صاحب خاکسار کو جامعہ احمدیہ میں داخل کروانے کیلئے ربوہ لے گئے۔

جامعہ احمدیہ میں داخلہ اور تعلیم

ان ایام میں جامعہ احمدیہ میں داخلہ پر انٹری پاس کو بھی دیا جاتا تھا۔ اور پہلی پانچ کلاسوں میں پر انٹری پاس سے لے کر بی اے پاس کرنے والے طلباء کو ٹیسٹ لینے کے بعد اُس کے دینی علم کو مد نظر رکھتے ہوئے مناسب کلاس میں داخلہ دیا جاتا تھا۔ خاکسار کو چوتھی کلاس میں داخلہ ملا۔ اس کلاس میں میٹرک پاس سے لے کر بی اے تک کی تعلیم والے دیگر طلباء داخل تھے۔ ہمارے کورس میں عربی زبان میں فقہ کی کتاب قدوری اور منطق کیلئے مرقاۃ عربی زبان کی کتابیں تھیں۔ اس سے اہل علم اندازہ لگاتے ہیں کہ جامعہ کا ابتدائی معیار ہی کافی مشکل تھا۔ خاکسار کو کافی پریشانی ہوئی اور ابتدا میں جب سالانہ رخصتیں ہوئیں تو خاکسار نے اپنی مشکل کا اظہار والدین سے کیا۔ میرے والد صاحب کو بہت فکر ہوئی چنانچہ وہ عربی کی کتب پہلے خود مطالعہ کر کے پوری تیار کرتے اور پھر رخصتوں میں مجھے پڑھاتے رہے اور حوصلہ دلاتے رہے کہ ایک دو سال میں سب آسان ہو جائے گا گھبراہٹیں نہیں۔ والدہ صاحبہ محترمہ نے بھی پوری توجہ خاکسار پر مرکوز رکھی اور دعاؤں کو عروج تک پہنچا دیا۔ میرے اساتذہ کے پاس پہنچ کر اپنی پریشانی بتائی کہ یہ ہمارا بڑا بیٹا ہے اور ہم نے اسے وقف کیا ہوا ہے اور یہ شروع ہی میں بہت گھبرا گیا ہے اس کا دل جامعہ میں لگا نہیں۔ چنانچہ میرے بعض اساتذہ نے خاکسار پر خصوصی توجہ دینی شروع کر دی۔ تاہم خاکسار کا پہلا سارا سال بڑی پریشانی اور گھبراہٹ میں گزرا مگر جب ہمارے سالانہ امتحان کا نتیجہ نکلا تو خاکسار اپنی کلاس میں اوّل آیا اس پر بڑا حوصلہ پیدا ہوا اور قدرے تسلی ہوئی کہ جامعہ پاس کر سکتا ہوں۔ سوچ میں تبدیلی آئی

سیرالیون میں عارضی قیام

ازاں بعد مکرم محمد عیسیٰ صاحب کا کینیا کیلئے اور خاکسار کا تقریر گیمبیا کیلئے کیا گیا۔ چنانچہ پاسپورٹ بنا کر 21 مارچ 1966ء کو خاکسار کو سیرالیون بھجوا دیا گیا۔ اور ارشاد ہوا کہ وہاں سے گیمبیا کا ویزا لینے کی کوشش کریں۔

سیرالیون سے مکرم بشارت احمد صاحب بشیر (اُس وقت کے امیر صاحب) نے ویزا گیمبیا کیلئے بڑی کوشش کی مگر گیمبیا سے جواب ملا کہ داؤد احمد حنیف صاحب کو بطور مربی ویزا نہیں دیا جاسکتا۔ اس سے قبل وکالت بشیر نے براہ راست گیمبیا سے ویزا کے حصول کی کوشش کی تھی مگر یہی جواب ملا تھا کہ ویزا نہیں دیا جاسکتا اسی لئے مرکز نے خاکسار کو سیرالیون بھجوا دیا تھا کہ وہاں سے شاندار کوشش کا میاب ہو۔ جب سیرالیون سے رابطہ کے نتیجے میں بھی یہی جواب ملا کہ ویزا نہیں مل سکتا تو پریشانی تو ہوئی مگر خاکسار کو ایک خواب کی بنا پر یقین تھا کہ بالآخر کامیابی ہوگی۔

خاکسار نے جامعہ کے آخری سال میں خواب دیکھا کہ خاکسار کو ایک ملک میں بطور مربی بھجوا دیا گیا ہے جہاں کے رہنے والے سفید لوگ ہیں مگر اس کا نام گیمبیا ہے۔ بالآخر جب خاکسار گیمبیا پہنچا تو اس وقت تک یہ ملک آزاد ہو چکا تھا۔ چنانچہ اس طرح خواب کی تعبیر بھی واضح ہوگی۔

سیرالیون میں خاکسار کا قیام 23 مارچ 1966ء تا نومبر 1966ء تک رہا۔ جماعت نے ایک پر انٹری سکول ممبر لو چیڈم میں کھولنے کا وعدہ وہاں کے چیف الحاج شہیر اصحاب سے کیا ہوا تھا۔ چنانچہ خاکسار اور مکرم چوہدری عبدالشکور صاحب کو وہاں ابتدائی طور پر بھجوا دیا گیا۔ اس جگہ نہ کوئی مشن ہاؤس تھا نہ کوئی احمدی۔ چیف صاحب کے پاس ہم پہنچے تو انہوں نے ہمیں اپنے نئے تعمیر کردہ گھر میں ٹھہرانے کا انتظام کیا۔ عمارت پختہ تھی مگر اس میں کوئی سامان نہ تھا اور اس کے ارد گرد بہت گھاس پھیلی ہوئی تھی جس میں اڑنے والی بہت چھوٹی سی چیز جیسے موت موت کہتے تھے بہت زیادہ پائی جاتی تھی۔ ہمارے پاس کوئی بستر چار پائی نہیں تھی البتہ اوپر اوڑھنے کیلئے چادریں اور چھمردانیاں تھیں۔

چیف کے کارندے ہمیں نئے مکان میں لے گئے اور کہا کہ آپ یہاں انتظار کریں ہم آپ کے Bed کا انتظام کرتے ہیں۔ تھوڑی دیر میں وہ ایک چوکھٹسی اور چند لکڑیاں، کچھ گھاس اور ایک چادر لے آئے اور کمرے میں رکھ کر اسے جوڑا۔ وہ لکڑیاں اور گھاس اس پر ڈال کر چادر بچھا کر کہنے لگے یہ آپ دونوں کا بستر ہے اور وہاں سے چلے گئے۔ ہم نے اپنا سامان وہاں رکھا۔ رات ہو گئی اس پر اپنی اپنی چھمردانی لگائی اور لیٹ گئے مگر چند منٹوں میں کوئی چیز کاٹنے لگی۔ تھوڑی دیر اس کو برداشت کیا اور اسے اندھیرے میں

اپنی طرف سے اڑانے کیلئے ہاتھ پاؤں مارتے رہے مگر پھر برداشت سے باہر ہو گیا تو خاکسار نے مکرم شکور صاحب سے کہا کہ میں تو برآمدے میں فرش پر لیٹتا ہوں یہاں غالباً گھاس میں کوئی چیز ہے جو تنگ کر رہی ہے۔ چنانچہ برآمدے میں آیا اور چھمردانی ایک طرف سے کھڑکی کے ساتھ باندھی اور پاؤں کی جانب ایک کرسی رکھ کر اُس کے اوپر چھمردانی لگا لی اپنی چادر کو زمین پر بچھایا اور لیٹ گیا مگر چند منٹوں میں پھر وہی چیز یہاں بھی کاٹنے لگی۔ خاکسار نے سمجھایا غالباً تکیہ کے اندر گھس کے آگئی ہے۔ چنانچہ چھمردانی سے تکیہ باہر پھینکا اور بغیر تکیہ کے لیٹنے کی کوشش کی مگر پھر بھی کوئی چیز کاٹنے لگی۔ خاکسار نے موم بتی چھمردانی کے اندر جلا کر اس چیز کا پتہ چلانے کی کوشش کی مگر کچھ پتہ نہ چلا۔ اسی اثنا میں مکرم شکور صاحب بھی تنگ ہو کر برآمدہ میں آ کر میری طرح چھمردانی لگا چکے تھے۔ دونوں نے کاٹنے والی چیز کو ڈھونڈنے کی کوشش کی مگر کچھ پتہ نہ چلا اور رات اسی کے ساتھ گشتی کرتے گزری۔ اگلے دن ہم نے سوچا باہر سے کھڑکیوں کے راستے کوئی چیز اندر آ کر تنگ کرتی ہے۔ چنانچہ ایسا کمرہ ڈھونڈا جس میں کوئی کھڑکی نہ تھی البتہ چھوٹے چھوٹے سوراخ روشن دان کی جگہ تھے۔ رات کو چھمردانی کو اُس کمرہ میں چھڑکا اور پھر وہاں سونے کی کوشش کی مگر پھر کوئی چیز کاٹنے لگی۔ پہلی رات کی نسبت اس کا زور کم تھا۔ اگلی رات مکان کے باہر ایک کمرہ لیا جس میں کوئی روشندان بھی نہ تھا چنانچہ اگلی رات وہاں چھمردانی چھڑک کر تلی کر کے اندر سونے کیلئے جلد داخل ہو کر کمرہ بند کر لیا مگر یہاں بھی کوئی چیز کاٹتی تھی۔ اگلے دن یہاں سوراخ تلاش کرنے لگے تو پتہ چلا کہ دہلیز کے نیچے خالی جگہ ہے۔ چنانچہ اسے بند کیا اور رات کو چھمردانی چھڑک کر اندر سونے کی کوشش کی مگر ابھی بھی کوئی چیز کاٹتی رہی۔ اگلے دن مزید کوشش سے پتہ چلا کہ صرف ایک چھوٹا سا سوراخ جسے Key Hole یعنی چابی کیلئے دروازے میں جو سوراخ ہوتا ہے، وہ بند نہیں کیا اس پر ہم نے Tape لگائی۔ خوب چھمردانی چھڑکاؤ کیا اور کچھ دیر بعد بھاگ کر کمرے کے اندر داخل ہوئے اور کچھ دوایں مزید چھڑک لی کہ جو کوئی چیز ہمارے ساتھ آگئی ہو وہ بھی مر جائے اور رات آرام سے سو سکیں۔ خدا کا فضل ہوا اور اب کی رات کسی چیز نے نہیں کاٹا اور آرام سے زمین پر سونے لگے۔ لوگوں سے پوچھا کہ یہ کوئی چیز ہے جو نظر بھی نہیں آتی اور بہت سخت کاٹتی ہے۔ انہوں نے بتایا کہ اس کا نام موت موت ہے اور یہ بہت بار تک ہوتی ہے اور گھاس میں بہت ہوتی ہے۔ اسی قسم کے اور بھی واقعات مربی سلسلہ کو پیش آتے ہیں۔ اور اگر ذہنی طور پر ہر قسم کی قربانی کرنے کیلئے تیار نہ ہوتو مشکلات کئی گنا بڑھ جاتی ہیں۔ چند دن بعد مکرم امیر صاحب نے مکرم شکور صاحب کو واپس فری ٹاؤن بلا لیا۔ اور خاکسار اکیلا وہاں کام کرتا رہا۔

گیمبیا میں آمد اور ویزا کا حصول

سیرالیون میں ویزا گیمبیا نہ ملنے کی اطلاع کے چھ ماہ بعد گیمبیا کے امیر مکرم مولانا غلام احمد صاحب بدوملی مدہ کی تکلیف سے سخت بیمار ہو گئے اور جماعت گیمبیا کی طرف سے ان کے بارہ میں تاروں کے ذریعے ان کی حالت کی تشریح و تشویش کا صورت پہنچنے پر مرکز نے سیرالیون کے امیر صاحب محترم کو تار بھیجا کہ مکرم داؤد احمد حنیف صاحب فوری طور پر گیمبیا چلے جائیں۔ Common Wealth ملک کا باشندہ ہونے کے ناطے خاکسار گیمبیا میں داخل ہو سکتا تھا۔

14 نومبر 1966ء کو بذریعہ ہوائی جہاز خاکسار گیمبیا بطور زائر پہنچ گیا۔ مولانا صاحب بہت بیمار تھے ان کی خدمت کی توفیق ملی۔ انہیں مدہ کی تکلیف تھی اور بیماری میں اتار چڑھاؤ بہت تھا۔ خاکسار نے مدہ کا مریض پہلی دفعہ دیکھا تھا۔ جب مدہ کا حملہ زیادہ ہوتا تو انتہائی پریشانی ہوتی۔ مولانا صاحب نے ہومیو پیتھک ادویات رکھی ہوئی تھیں اور خاکسار کو فرماتے تھے کہ فلاں دوئی لے آؤ خاکسار وہ لے آتا۔ وہ کھالیتے تھوڑی دیر کے بعد فرماتے اب علاقہ میں بدل گئیں ہیں اب فلاں دوئی لے آؤ خاکسار وہ لا دیتا۔ بس اسی طرح روزانہ ہوتا رہتا۔ جب مدہ کا زور ختم ہو جاتا تو لگتا تھا کہ کوئی بیماری ہے ہی نہیں۔ ایک دن حملہ اتنا سخت تھا کہ معلوم نہیں کہ رات زندہ رہیں گے یا نہیں۔ اس وقت یہ تصور کر کے کہ اگر مولانا صاحب فوت ہو گئے تو پھر کیا کروں گا مجھے تو مردہ کو نہ بلانا بھی نہیں آتا اور یہاں کوئی اور پاکستانی بھی نہیں جس سے مشورہ کر سکوں۔ لوکل زبان بھی نہیں آتی تھی۔ اُس وقت کی میری حالت بہت عجیب تھی۔ مریض سے ناامیدی کے آثار نمایاں تھے۔ چنانچہ خاکسار نے ان کی نازک حالت کی مرکز بذریعہ تار اطلاع بھجوائی اور دعا کی درخواست کی۔ اللہ تعالیٰ نے حضرت خلیفۃ المسیح الثالث کی دعا کی برکت سے فضل فرمایا اور انہیں بہت آرام آ گیا اور بیماری کا زور ٹوٹ گیا اور چند دن بعد مرکز سے ان کے لئے واپسی سفر کے لئے ہوائی جہاز کے ٹکٹ مل گئے اور انہیں وہاں سے پاکستان بھجوایا گیا اور گیمبیا میں صرف خاکسار رہ گیا۔

مرکزی ہدایت پر Work Visa کے حصول کیلئے جماعت کا تین رکنی وفد مکرم عاش مالک انڈونی، مکرم کلبا جانے اور مکرم محمد ثنا صاحب پر مشتمل وزیراعظم Sir Dawooda Keraba Jawara صاحب سے ملا اور جماعت کے دوسرے مرئی (خاکسار) کیلئے ویزا دینے کی درخواست کی اور دونوں اطراف سے کافی دلیل بازی بھی ہوئی۔ ہمارے وفد نے انہیں یہ باور کروانے کی بڑی کوشش کی کہ ہم تو امن پسند لوگ ہیں اور ہمارے مرئی کبھی فساد کا ذریعہ نہیں بنتے۔ نیز گیمبیا میں عیسائیوں کو بہت

سارے مرئیوں کو بلائے کی اجازت ہے ہمیں کیوں دوسرے مرئی کیلئے گورنمنٹ ویزا نہیں دیتی۔

اس پر Prime Minister صاحب نے فرمایا کہ ہمیں جو رپورٹس ملی ہیں وہ یہ ہیں کہ جماعت کا لوکل مرئی سالکینی میں گیا تو وہاں لڑائی جھگڑا ہوا اسی طرح جہاں بھی وہ جاتا ہے وہاں جھگڑا ہوتا ہے۔

ہمارے وفد نے انہیں جواب دیا کہ آپ تحقیق کروا کر دیکھ لیں جو بھی اور جہاں بھی کوئی جھگڑا ہوا اس میں ہمارے مرئی کا قطعاً کوئی قصور نہیں تھا۔ انہوں نے فرمایا کہ میں آپ کی اس بات کو تسلیم کرتا ہوں کہ آپ کے مرئی کا اس میں کوئی قصور نہیں تھا لیکن حکومت کیلئے جہاں وہ گیا وہاں مشکل پیدا ہوئی۔ اگر آپ کا مرئی وہاں نہ جاتا تو جھگڑا پیدا نہ ہوتا۔ ان کے وہاں جانے کے نتیجے میں لوکل لوگ جھگڑا کرنے لگے۔ ہم نے تو یہ دیکھنا ہے کہ امن کیسے قائم رہتا ہے۔

اس پر ہمارے وفد نے یہی اصرار کیا کہ ہم اس ملک کے باشندے ہیں ہماری ضرورت ہے کہ ایک اور مرئی آئے تو آپ ہماری مدد کریں اور لوگوں کو سمجھائیں کہ ہم امن پسند ہیں اور ان کے مرئی سے لوکل لوگ جھگڑا نہ کریں تو صورتحال بہتر ہوگی اور ہماری ضرورت بھی پوری ہو جائے گی اور ہمارے مرئی تو حقیقت میں لوگوں کی بھلائی کیلئے مفت تعلیم دیتے ہیں وغیرہ اور ہم اپنے مرئی کو صورتحال وضاحت سے بتائیں گے۔

نیز وفد نے پرائم منسٹر صاحب سے کہا کہ ہمارا مرئی اتنی بڑی رقم خرچ کر کے ملک میں آچکا ہے اور اب اگر انہیں واپس بھجوایا گیا تو ہمیں بہت نقصان ہو گا۔ گو خاکسار نے وفد کو ملاقات سے پہلے زور دے کر یہ بات سمجھائی تھی کہ حکومت چونکہ تحریری طور پر خاکسار کے اس ملک میں بطور مرئی داخل ہونے کا انکار کر چکی ہے اسلئے یہ بات انہیں ہرگز نہ پتہ چلے کہ مرئی ملک میں داخل ہو چکا ہے ورنہ صورتحال مشکل ہو جائے گی۔ مگر معلوم ہوتا ہے وفد کے ممبر نے اپنی سادگی اور اس یقین سے بات بیان کر دی کہ ہمارے پرائم منسٹر صاحب بہت ہمدرد انسان ہیں صحیح بات کا علم ہونے پر صحیح اقدام ہی کریں گے۔ اُن سے سارا حال بیان کر دیا۔

ان کی بات سن کر سر داؤد خیر با جو ارا صاحب نے اپنے مخصوص انداز میں فرمایا اچھا ٹھیک ہے ہم آپ کے مرئی کو واپس نہیں بھجوائیں گے اور جب تک انہیں Work Visa جاری نہیں کیا جاتا اس وقت تک انہیں ہر تین ماہ بعد بطور زائر نیا ویزا دیتے رہیں گے۔ چند ماہ بعد خاکسار کو Work Visa مل گیا اور خاکسار بطور مرئی کام کرنے لگا۔

اس واقعہ سے اہل گیمبیا، وہاں کی حکومت اور خاص طور پر سر داؤد خیر با جو ارا صاحب پرائم منسٹر کے صاحب اخلاق حمیدہ ہونے پر روشنی پڑتی ہے اور یہ بات اظہر من الشمس ہوتی ہے کہ اہل افریقہ دل کے صاف اور صداقت پسند ہیں۔ جب سچائی ظاہر

ہو جائے تو انہیں اس کے قبول کرنے میں کوئی عار نہیں ہوتی۔

خاکسار بعد میں اسی ملک میں قریباً 30 سال تک خدمت بجالاتا رہا ہے اور یہ سارا عرصہ انہی کی حکومت گیمبیا میں رہی۔ یہ اس عرصہ میں اکثر حصہ حکومت بطور پریذیڈنٹ کرتے رہے ہر پانچ سال بعد انتخابات کرواتے۔ انتخابات بڑے شفاف طور پر کرواتے۔ اور پریذیڈنٹ صاحب کے اہل گیمبیا دل سے عزت و احترام کرتے۔

بطور مرئی گیمبیا

الغرض خاکسار کو جو خواب دکھایا گیا تھا وہ اس طرح پورا ہوا اور خاکسار آزاد گیمبیا میں بطور مرئی پہنچ گیا۔ جب خاکسار کو کام کرنے کا ویزا مل گیا تو اس اثناء میں مرکز کی طرف سے مکرم جوہری محمد شریف صاحب کو بطور امیر گیمبیا دوسری دفعہ بھجوایا گیا۔ ان کی آمد پر یعنی مولانا غلام احمد صاحب بدوملی کی روانگی کے قریباً دو ماہ بعد خاکسار کے اندرون ملک تفریق کیلئے مرکز سے استصواب کیا گیا اور عارضی طور پر خاکسار کو ایک گاؤں سالکینی نامی میں بھجوایا۔ یہاں پر باقر سٹ (دارالخلافہ گیمبیا) کے بعد سب سے بڑی احمدیہ جماعت تھی۔

مکرم مولانا صاحب سمندر کی بندرگاہ پر جہاں سے سالکینی کیلئے کشتی روانہ ہوتی تھی خاکسار کو الوداع کہنے کیلئے تشریف لائے۔ وہاں پر دعاؤں کے ساتھ رخصت کیا اور فرمانے لگے کہ میرے دل ہی کا معاملہ ہوتا تو میں کبھی بھی آپ کو یہاں سے باہر نہ بھجواتا مگر خدا کے کام کیلئے بھجوانے کے سوا چارہ نہیں اس لئے روانہ کرتا ہوں۔ پھر کنارے پر کھڑے دعاؤں میں اُس وقت تک مصروف رہے جب تک ہماری کشتی نظروں سے اوجھل نہیں ہو گئی۔

دوسرے کنارے پر پہنچا۔ خاکسار کے ساتھ ایک لوکل دوست مکرم ہارون الرشید نیو لینڈ صاحب کو بھی بھجوایا گیا تھا کہ وہ خاکسار کا تعارف لوگوں سے کروا دیں۔ یہ دوست نہایت مخلص احمدی تھے۔ ان کا تعلق Oku Marabu قبیلہ سے تھا اور کریول زبان بولتے تھے۔ یہ زبان بغیر گرائمر کے انگریزی زبان ہی ہے کافی جلد سمجھ آ جاتی ہے۔ ان کا قیام سالکینی میں قریباً ہفتہ بھر رہا۔ اس دوران میرا اور ان کا تعارف لوکل افراد جماعت سے ہوتا رہا۔ یہ لوگ میڈیکل زبان بولتے تھے جو نہ میرے اس ترجمان کو آتی تھی اور نہ مجھے۔ اور دوسری طرف سالکینی کے لوگوں میں سے بہت ہی شاذ انگریزی بولنے والے ملے وہ بھی ٹوٹی ہوئی انگریزی تھوڑی تھوڑی بولتے اور شروع میں ہمارا تبادلہ خیالات عموماً ایک آدھ فقرے کے بعد ایک دوسرے کو خوشی سے دیکھتے ہوئے سر ہلاتے اور بغل گیر ہو کر ہوتا تھا۔ دارالخلافہ سے روانگی سے قبل خاکسار نے کوشش کی کہ لوکل زبان میں کوئی کتاب مل جائے تو اس کی مدد سے زبان سیکھی جائے مگر پتہ چلا کہ لوکل زبان میں صرف

بولی جاتی ہیں ان کا اپنا کوئی رسم الخط نہیں ہے اور انہیں لکھنے کیلئے انگریزی یا عربی حروف تہجی استعمال ہوتے ہیں اور یہ چونکہ برطانوی استعمار کے نیچے رہے ہیں اس لئے جو گورنر اندرون ملک بھجوائے جاتے تھے ان کے لئے گورنمنٹ نے روزمرہ کی ضروریات کیلئے چند صفحات کے نوٹس تیار کروائے ہوئے ہوتے تھے۔ چنانچہ ان کی تلاش کرنے پر میڈیکل زبان کے نوٹس کی ایک کاپی مجھے مل گئی۔ خاکسار وہ نوٹس اپنے ساتھ لے آیا اور سالکینی کے دو ماہ کے قیام میں ان نوٹس سے زبان سیکھنے اور لوگوں کے ساتھ وہی فقرے جو یاد کئے ہوتے دوہرا کر مہارت پیدا کرنے لگا۔ خاکسار جب بھی کوئی ٹوٹا پھوٹا جملہ لوگوں سے گفتگو کیلئے بولتا تو لوکل لوگ اس قدر خوش ہوتے جس کی انتہا نہیں۔ یہ لوگ ہمارے ملک کی طرح نہیں تھے کہ اگر کوئی دوسرے کی زبان کا فقرہ صحیح نہ بولے تو اس کا مذاق اڑانے لگیں بلکہ اس کے بالکل برخلاف بہت حوصلہ افزائی کرتے۔ اس کے باعث دو ماہ کے اندر خاکسار نے کافی ابتدائی حصہ زبان کا سیکھ لیا اور حسب ضرورت استعمال کرنے لگا۔ سالکینی میں ایک پرائمری سکول تھا۔ خاکسار نے اساتذہ سکول سے تعارف پیدا کرنا شروع کیا۔ جوں جوں تعارف بڑھا انہیں لٹریچر سلسلہ پیش کرنے لگا اور سوالات کے جوابات دینے شروع کئے۔

سکول کے ہیڈ ماسٹر Methew Yahya Baldeh صاحب تھے جو مسلم نژاد تھے مگر عیسائی سکولوں میں پڑھنے اور ان کے اثر کے باعث عیسائیت قبول کر چکے تھے۔ ان کے ساتھ گفتگو میں تثلیث کے مسئلے پر قدرے بحث کا رنگ پیدا ہو گیا۔ خاکسار نے انہیں بتایا کہ یہ مسئلہ انسانی عقل کے خلاف ہے اور مذہب اور عقل آپس میں ہم آہنگ ہیں ایک دوسرے کے متضاد نہیں۔

آہستہ آہستہ وہ دوست بن گئے۔ اور آئندہ ملاقاتوں میں پھر عیسائیت پر گفتگو سے گریز کرتے۔ اور احمدیہ تشریحات کو سراہنے لگے۔ یہ دوست بعد میں وزیر بنے اور جماعت کا احترام کرتے رہے۔ قیام سالکینی کے دوران ایک دن خاکسار کی اُننگلی زخمی ہو گئی وہاں پر زخم ٹھیک کرنے کیلئے مرہم پٹی کی سہولت اُن دنوں نہیں تھی۔ چنانچہ اس میں پیپ پڑ جانے سے بڑی تکلیف کا سامنا رہا اور کچھ دیر بعد جب دارالخلافہ باقر سٹ پہنچا تو پھر اس کا علاج ممکن ہو سکا۔ سالکینی میں خاکسار کو عارضی طور پر بھجوایا گیا تھا۔ چنانچہ اس دوران مرکز سے خاکسار کا تقرر جارج ٹاؤن قصبہ میں کرنے کی اطلاع آنے پر واپس باقر سٹ پہنچا۔ وہاں ایک ہفتہ میں تیاری وغیرہ کر کے نئی جگہ جانے کیلئے روانہ ہوا۔

جارج ٹاؤن میں قیام

جارج ٹاؤن، باقر سٹ سے 190 میل اندرون ملک قصبہ ہے اور ملک کا دوسرا اہم مقام، یہ دریا کے اندر چار میل لمبا اور قریباً زیادہ سے زیادہ ایک میل چوڑا

جزیرہ ہے۔ اور انگریز گورنر کا یہ صوبائی دارالخلافہ رہا ہے یہاں پہنچنے کے لئے دو ذریعے تھے ایک دریا کے ذریعہ جہاز لیڈی رائٹ اور دوسرے بذریعہ پبلک ٹرانسپورٹ۔ یہاں یہ ذکر کرنا بھی ضروری معلوم ہوتا ہے کہ گیمبیا ایک چھوٹا سا ملک ہے اس کی کل لمبائی تقریباً چار سو میل اور چوڑائی تیس میل سے لے کر 12 میل ہے۔ اور اس کے درمیان ایک طرف سے شروع ہو کر آخر تک دریا بہتا ہے جو دارالخلافہ باقراہ سے لے کر فاٹو ٹو تک Navigable ہے اور مذکورہ بالا جہاز ان دنوں ہر پندرہ روز بعد ایک چکر لگاتا تھا چنانچہ اسی جہاز پر خاکسار نے سفر کیا اور 36 گھنٹے میں طے کیا۔

یہاں پہنچ کر خاکسار نے ان 30 افراد سے رابطہ کرنے کی کوشش کی جن کی فہرست ملی تھی۔ یہ وہ لوگ تھے جنہوں نے مولانا غلام احمد بدولہ صاحب اور ایک لوکل علاقہ کے سب سے بڑے عالم کیا سلا صاحب کے ساتھ مباحثہ (جس میں لوکل عالم کو شکست ہوئی) کے بعد بیعت کر کے جماعت میں شمولیت اختیار کی تھی۔

ان لوگوں نے بیعت تو کی تھی مگر جماعت باقاعدہ تشکیل نہیں دی گئی تھی۔ چنانچہ جب خاکسار نے ان لوگوں سے رابطہ شروع کیا تو صرف مندرجہ ذیل افراد خاکسار کے پاس آنے شروع ہوئے۔ مکرم غوث کجیرا، بالا جانا مارا ساہنگ، راضی دیاب، سیدی مختار کیا، جام جاؤ، جلا با ساح، فوڈے ٹورے اور اسحاق سائینگ۔

خاکسار کا قیام ان دنوں مکرم راضی دیاب صاحب کے ہاں ہوا۔ اور ان کے گھر پر مغرب کی نماز باجماعت ادا کرنی شروع کی اس میں مندرجہ بالا میں سے تین چار دوست آجایا کرتے تھے۔ نماز کے بعد خاکسار عقائد احمدیت کے بارے ان سے گفتگو کرتا اور اپنی علیحدہ باقاعدہ جماعت کے قیام کیلئے کوشاں رہتا اور نماز جمعہ کے انعقاد کی انہیں ترغیب دیتا رہتا۔

خاکسار کی گفتگو بذریعہ ترجمان ہوتی تھی۔ ترجمان کا فریضہ خاکسار کے میزبان راضی دیاب صاحب ادا کرتے تھے۔ یہ دوست لبنانی نژاد تھے اور کاروباری آدمی تھے۔ ان کی کپڑے کی دکان تھی اور ایک سینما چلاتے تھے۔ سینما یہ اپنے گھر میں دکھاتے تھے جو خاکسار کیلئے بڑی پریشانی کا موجب تھا۔ خاکسار ان احباب کو باقاعدہ علیحدہ جماعت بنانا اور جمعہ کی نماز کے قیام کی تلقین کرتا مگر اس کا کوئی اثر نظر نہیں آ رہا تھا اور پریشانی بڑھ رہی تھی۔ چنانچہ خاکسار نے مکرم چوہدری محمد شریف صاحب امیر گیمبیا کو علیحدہ مکان کرایہ پر لینے کی درخواست کی۔ چنانچہ انہوں نے خاکسار کے میزبان کو علیحدہ مکان کرایہ پر حاصل کرنے کیلئے کہا۔ انہوں نے اپنے بھائی کا مکان پانچ پونڈ ماہانہ کرایہ پر لے دیا وہاں منتقل ہو گیا اور خیال تھا کہ اب علیحدہ جگہ مل گئی ہے ہماری جماعت باقاعدہ

قائم ہو جائے گی۔ یہاں پر بھی وہی چند لوگ مغرب کے وقت آتے۔ اس مکان میں بجلی پانی کی سہولت نہیں تھی اور دن کے وقت یہ لوگ آتے ہی نہیں تھے اس لئے مغرب پر تھوڑی دیر ان سے بات چیت ہوتی اور جمعہ کی نماز کیلئے ترغیب دی جاتی۔ صرف ایک دوست نے وعدہ کیا کہ وہ آئیں گے۔ ایک طالب علم سے بھی کچھ تعلق بن گیا تھا اس نے بھی وعدہ کیا کہ وہ بھی آئیں گے۔ چنانچہ طالب علم تو آگئے اور ہم نے جمعہ کی تیاری کی اور انتظار کرتے رہے مگر تیسرے دوست نہ آئے۔ پریشانی مزید بڑھ گئی۔ وہ شام کو آئے تو وجہ پوچھی مگر انہوں نے کچھ نہ بتائی بس ٹال دیا۔ چند دن بعد ایک شخص شیخ ڈمفا، دن کے وقت آئے اور ترجمان کے ذریعہ کہنے لگے کہ تمہیں نے بیعت کرنی ہے۔ میں نے پہلے سوچا کہ یہ ان پڑھ دوست جماعت میں معلوم نہیں کس غرض کیلئے داخل ہونا چاہتے ہیں مگر ساتھ ہی خیال آیا کہ ان کے دل کا حال تو اللہ تعالیٰ کو معلوم ہے مجھے شک کرنے کی ضرورت نہیں۔ چنانچہ ترجمان کے ذریعہ شرائط بیعت انہیں سنائیں اور انہوں نے قبول کرتے ہوئے بیعت کر لی۔ انہوں نے خواب میں احمدیت کو سچا پایا تھا اور اسی لئے انہوں نے بیعت کی تھی۔ یہ دراصل خدائی رہنمائی سے جماعت میں داخل ہوئے۔ گیمبیا میں مجھے حاصل ہونے والی یہ پہلی بیعت تھی۔ اس سے خاکسار کو انتہائی خوشی ہوئی اور خدا کا لاکھ لاکھ شکر ادا کیا۔ ابھی اس مکان میں آئے مہینہ نہیں ہوا تھا کہ مہینہ کے اخراجات کا بیل خاکسار نے مکرم امیر صاحب کو بھجوا دیا تو ان کی طرف سے ارشاد آیا کہ ”پانچ پونڈ ماہانہ کرایہ کا مکان جماعت ادا نہیں کر سکتی۔ آپ فوری طور پر کوئی ایسا مکان کرایہ پر لیں جس کا کرایہ ڈیڑھ پونڈ تک ہو۔ بجلی کی آپ کو ضرورت نہیں۔ جو علمی کام کرنا ہو وہ آپ دن کے وقت کر لیں اور پانی دریا سے منگوا لیا کریں۔“

یہ ارشاد ملتے ہی مکان کی تلاش شروع کر دی اور چند دن میں ایک احاطہ میں ایک کمرہ ڈیڑھ پونڈ کرایہ پر مل گیا۔ اتفاقاً اس میں بجلی مہیا تھی اور کرایہ میں شامل تھی۔ چنانچہ خاکسار فوراً اپنا سامان اٹھا کر اس نئے کمرہ میں پہنچ گیا۔ یہ کمرہ غالباً 14X12 فٹ کا تھا۔ اس کو چادر کے ذریعہ خاکسار نے دو حصوں میں تقسیم کر لیا ایک حصہ کوچین بنا دیا وہاں اپنا چولہا اور کھانے پکانے کا سامان اور ساتھ ہی کتب وغیرہ رکھ لیں اور دوسرے حصہ میں اپنی چار پائی ایک کرسی اور چھوٹی میز رکھ لی۔ رات کو چار پائی بچھانے کیلئے کرسی میز کو ایک طرف کر لیتا اور دن کے وقت چار پائی کو اٹھا کر کے پردے کے پیچھے دیگر اشیاء کے ساتھ لگا دیتا اور میز کرسی کو کھلے حصہ میں لگا کر دفتر بنا لیتا۔ شروع میں تو سوائے ان چند افراد کے جنہوں نے بیعت کی ہوئی تھی کوئی اور نہیں آتا تھا۔ خاکسار دن کے وقت بازار میں انفرادی طور پر لوگوں

سے ملتا اور تعارف پیدا کرتا۔

تو ہم پرستی کا خاتمہ

وہاں پر حکومت کا واحد ہائی سکول جسے آرمیٹج ہائی سکول کہتے تھے موجود تھا۔ چنانچہ اس کے اساتذہ سے بھی رابطے شروع ہو گئے۔ اس کی ابتدا راضی دیاب صاحب کے گھر میں سینما دیکھنے آنے والے ایک ٹیچر مکرم ماجہ سوکو صاحب کے ذریعہ ہوئی۔ خاکسار کا ان سے تعارف ہوا۔ انہوں نے سکول آنے کی دعوت دی چنانچہ سکول جانا شروع کیا اور ان کے ذریعہ دیگر اساتذہ سے بھی رابطے ہونے لگے۔ یہ دوست چینیوں کے گھرانے سے تھے اور اس وقت ان کے بڑے بھائی چیف تھے۔

یہاں یہ بات بیان کرنی بھی ضروری معلوم ہوتی ہے کہ گیمبیا میں تو ہم پرستی اور تعویذ گنڈے کا بہت سخت رواج تھا۔ آبادی تو قریباً 95% مسلمان تھی جو زیادہ تر قادری اور تجمانی فرقہ کے مسلمان ہیں فقہ مالکی پر عمل پیرا ہیں۔

قادری لوگ حضرت شیخ عبدالقادر جیلانیؒ کو ترجیح دیتے اور تجمانی شیخ احمد تجمان کے بتائے ہوئے طریق پر عمل کرتے مگر ساتھ ہی ہر دو فرقوں میں ان کے لیڈرز نے قریباً ہر کام کیلئے ایک تعویذ بنا رکھا ہے اور پانچ پونڈ سے لے کر سو دو سو پونڈ تک بلکہ اس سے بھی زیادہ رقم میں فروخت کرتے تھے۔ تعویذ کو لوکل زبان میں ”جو جو“ کہتے ہیں لوگ اپنے جو جو کی حفاظت دوسری چیز سے بہت زیادہ کرتے ہیں۔ جو جو کی تفصیل اس کا طریق استعمال وغیرہ کیلئے تو بہت صفحات چاہئیں جنہیں یہاں بیان کرنا مقصود نہیں صرف مکرم ماجہ سوکو صاحب کے نام کے ساتھ اس کا ذکر از بس ضروری تھا اس لئے چند باتیں لکھ دیں۔ ان صاحب کے پاس ایک بڑا صندوق جو جو وں سے بھرا ہوا تھا اور ان کے جسم پر بھی کئی جو جو بندھے ہوئے تھے جن میں سے ایک جو جو بیانی کمر باندھے رکھتے تھے وہ زیادہ اہمیت کا حامل تھا اور اس کے بغیر انہیں چارہ نہیں ہوتا تھا۔ جب خاکسار کا ان سے رابطہ شروع ہوا تو انہیں عقائد احمدیت کے بارے میں بتدریج بتانا شروع کیا اور دعوت الی اللہ کا سلسلہ اور دوسری نئی چلی گئی۔ قریباً سال کے بعد وہ صداقت احمدیت کے قائل ہو گئے یہ گریجویٹ ٹیچر تھے اور سکول میں بورڈنگ کے انچارج بھی تھے۔

خاکسار نے انہیں بیعت کرنے پر آمادہ کیا تو کہنے لگے آپ تو جو جو کے خلاف بولتے رہتے ہیں۔ میں جماعت کی صداقت کا تو قائل ہو گیا ہوں مگر میں جو جو کسی بھی صورت میں چھوڑ سکتا اگر بیعت کرنے کے باوجود ساتھ جو جو بھی رکھ سکتا ہوں تو پھر اس پر غور کر سکتا ہوں۔ خاکسار نے انہیں کہا کہ آپ پہلا قدم تو اٹھائیں۔ جو جو فی الحال بے شک ساتھ رکھیں ایک دن آپ خود بخود ہی پھینک دیں گے چند دنوں کے بعد

انہوں نے بیعت کر لی۔

بیعت کرتے وقت انہوں نے کہا تھا کہ میں یہ معاملہ اپنی فیملی اور بھائیوں سے پوشیدہ رکھنا چاہتا ہوں کیونکہ وہ احمدیت کے سخت مخالف ہیں۔ خاکسار نے کہا ٹھیک ہے ایسا ہی کر لیں۔ بیعت کے بعد ان کی آمد خاکسار کے پاس پہلے سے کافی زیادہ ہو گئی اور ہفتہ میں دو تین دن مغرب کیلئے آجاتے اسی طرح وقت گزرتا گیا اور غالباً دو ماہ بعد جب وہ مغرب کیلئے آئے تو انہوں نے کمرے گرد باندھا ہوا جو جو بیت الخلاء جانے سے پہلے اتار کر ایک کھوٹی سے لٹکا دیا۔ پھر وضو کیا اور نماز میں شامل ہو گئے۔ نماز کے بعد جو جو وہیں بھول کر سکول میں اپنی رہائش گاہ چلے گئے۔ اس ہفتہ کے دوران وہ مشن ہاؤس میرے پاس نہ آسکے ہفتہ کے بعد جب آئے نماز ادا کی اور واپس جانے لگے تو وہ جو جو جو میرے ہاں یہ بھول گئے تھے اور خاکسار نے سنبھال کر رکھا ہوا تھا وہ لا کر انہیں دے دیا کہ گزشتہ دفعہ یہ آپ کا جو جو یہاں رہ گیا تھا۔ اسے دیکھ کر انہیں بہت خوشی ہوئی اور ہاتھ میں پکڑ کر کچھ دیر بغیر بولے مجھے دیکھتے رہے۔ پھر بولے کہ یہ آپ نے مجھے کیوں دیا ہے جبکہ آپ جو جو کے خلاف وعظ کرتے رہتے ہیں۔ خاکسار نے انہیں جواب دیا کہ میرے لئے تو یہ بالکل بیکار چیز ہے اور غلط چیز ہے مگر آپ کیلئے یہ چیز بڑی قیمتی ہے اور آپ نے بہت بڑی رقم صرف کر کے یہ خریدا ہوگا۔ یہ آپ کی ملکیت تھی جسے آپ یہاں بھول گئے تھے۔ جب خاکسار نے یہ دیکھا تو اسے سنبھال کر رکھا تا کہ آپ کے آنے پر آپ کے سپرد کر دوں سو ایسا ہی کیا ہے۔ انہوں نے وہ لیا اور سوچتے ہوئے اپنے گھر چلے گئے۔ اس پر کچھ عرصہ گزر گیا۔ رخصتوں میں وہ اپنے گاؤں گئے تو ایک روز وہاں اپنا جو جو وں والا صندوق نکالا اور صحن میں رکھ کر سب کو آگ لگا دی اور جلا کر رکھ کر دئے۔ واپس پہنچنے پر جب میرے پاس آئے تو یہ ماجرا سنایا۔ خاکسار نے پوچھا یہ آپ نے کیوں کیا۔ کہنے لگے جو جو میں نے احمدیت کا مطالعہ کیا اور آپ کو احمدیت پر جس طرح عمل پیرا پایا اس سے میں اس نتیجہ پر پہنچا ہوں کہ ہمارے یہ جو جو تو ہم پرستی اور بت پرستی کے مترادف ہیں اور حقیقی توحید وہی ہے جو احمدیت سکھاتی ہے اس لئے میں نے اپنے جسم پر بندھے ہوئے جو جو بھی اور گھر میں مختلف مواقع اور ضرورتوں کیلئے رکھے ہوئے تمام جو جو اپنے گھر والوں کے سامنے جلا دئے ہیں اب کسی چیز کو چھپانے کی ضرورت نہیں۔

انہوں نے ایک خواب کی بنا پر احمدیت قبول کی خواب میں انہوں نے جو ظفارہ دیکھا اس کی انہوں نے خود یہ تعبیر نکالی کہ جو دین حق خاکسار انہیں پیش کرتا ہے یا جس دین حق کی دعوت کرتا ہے وہی حقیقی دین ہے۔ چنانچہ اس خواب کے بعد انہوں نے بیعت فارم پڑھ لیا تھا اور جماعت میں داخل ہوئے تھے۔

مکرم صاحبزادہ سید عبداللہ شاہ صاحب

مکرم صاحبزادہ سید عبداللہ شاہ صاحب سابق سیکرٹری امور عامہ نوشہرہ کینٹ جماعت کے ایک مخلص فرد تھے۔ محلہ پولیس کی ملازمت سے ریٹائر ہونے کے بعد نوشہرہ کینٹ میں نکتہ شاپ سنبھالی جو غالباً اس سے قبل آپ کے بھائی نے شروع کی تھی مگر آپ کے زیر انتظام نئی آب و تاب کے ساتھ جلد ہی علاقہ بھر میں انتہائی کامیابی اور شہرت سے چلنے لگی۔

آپ کے سن پیدائش کا تعین نہیں ہو سکا۔ وفات 2005ء میں ہوئی جبکہ اندازاً آپ کی عمر کم و بیش 85 برس ہوگی۔ مکرم شاہ صاحب کا اصل وطن صوبہ سرحد کا علاقہ برگ تھا۔ آپ کے والد کا نام صاحبزادہ سید عبدالحق تھا۔ آپ چھوٹے ہی تھے جب نواب انب نے آپ کے علاقہ پر چڑھائی کی اور مقامی لوگوں کی املاک و جائیدادوں پر زبردستی قبضہ کر لیا۔ آپ اپنے بھائی کے ہمراہ ٹوپی آگئے جہاں کچھ عرصہ صاحبزادہ عبدالقیوم صاحب (سر سید سرحد) کے خاندان کے ہاں پناہ گزین رہے۔ پھر اپنے ماموں کے ہاں منتقل ہو گئے۔ مرور زمانہ، معاشی تنگی اور مناسب راہنمائی نہ ہونے کے باعث جرائم کی دنیا کا رخ کرنے پر مجبور ہو گئے۔ اور ”شاہ جی ڈاکو“ کے نام سے صوبہ سرحد کے علاقہ غیر واس سے ملحقہ علاقوں میں آپ کی دہشت سے لوگ ڈرتے تھے۔ قدرت کو مگر کچھ اور ہی منظور تھا۔ آپ کو کچھ بمشورہ دیا اور پر تلے ایسی آئیں جنہوں نے آپ کی کایا پلٹ دی۔ احمدیت سے متعارف ہوئے تو توبہ انصوح کر کے یہ قانون شکن ڈاکو قانون خداوندی کا پابند اور ملکی قانون کا پاسدار بن گیا۔ یہ مراحل آسان ہرگز نہ تھے۔ مگر خدا کے فضل سے آپ ثابت قدم رہے۔

قبول احمدیت سے قبل کی زندگی کو یاد کر کے اکثر روتے، ندامت اور تاسف کا اظہار کیا کرتے اور اکثر یہ شعر سناتے کہ

در جوانی توبہ کردن شیوہ پیغمبری
وقت پیری گرگ ظالم سے شود پرہیزگار
نوجوانوں کو بھی نصیحت کے طور پر یہی شعر سنایا کرتے۔ آپ خوش شکل، خوش مزاج اور خوش لباس تھے۔ طبیعت بذلہ سنج اور متحمل تھی۔ سرخ و سفید رنگ کسرتی جسم اٹھتے ہوئے قد و قامت کے مالک۔ آپ کی شخصیت میں ایک رعب اور وجاہت پائی جانی۔ چھوٹے بڑے سبھی راہ چلتے آپ کو ایک نظر رک کر ضرور دیکھتے اور ادب سے سلام کرتے۔

نظام جماعت کے ساتھ وابستگی، خلافت کا ادب اور اطاعت اور جملہ فرائض کی ادائیگی کے ساتھ نوافل کا باقاعدہ اہتمام آپ کی زندگی کا خاصہ تھا۔ روزانہ کم از کم تین نمازیں بیت الذکر میں آ کر ضرور ادا کرتے جب تک صحت نے اجازت دی۔ آپ کے محلہ کے چوکیدار کی گواہی ہے کہ شاید ہی کوئی ایسا دن ہو جب نماز تہجد کے وقت میں نے ان کو بیدار نہ پایا ہو۔ واضح رہے کہ انہوں نے چوکیدار کو ہدایت کی ہوئی تھی کہ اگر تہجد کا وقت ہو اور ان کی بیٹھک کی لائٹ روشن نہ ہو تو آواز دے کر انہیں جگا دیا کریں۔ لیکن اس کی ضرورت شاید ہی کبھی پیش آئی۔

مالی قربانی میں بھی پیش پیش رہتے۔ روزانہ کی آمد کا حساب کر کے چندہ الگ لفافے میں ڈال دیتے۔ ہمارے ایک سابق سیکرٹری مال مکرم ریٹائرڈ صوبہ بیدار میجر سلیم اللہ صاحب جو خود بھی ایک مرنجائیت تھے اکثر روزانہ ہی یا پھر ہر دوسرے تیسرے دن آ کر آپ سے چندوں کے لفافے وصول کرنے آتے اور وہیں رسید لکھ کر دے دیتے۔ خاکسار نے خود مشاہدہ کیا کہ رسید لیتے اور رسید دیتے ہر دو احباب کے چروں پہ ایک عجیب خوشی اور اطمینان اور بشاشت کے جذبات کا ناقابل بیان حسین امتزاج جھلکتا نظر آتا تھا۔

بے شک۔

ایں سعادت بزور بازو نیست

تا نہ مخد خدائے بخشندہ!

مکرم شاہ صاحب اپنی دکان پر عام اخبار کے علاوہ الفضل اور دیگر جرائد مثلاً انصار اللہ منگوا کر رکھتے۔ حق کے پرچار اور سچائی کے اظہار میں نہ کبھی جھجکے اور نہ ہی رکے۔ اس راہ میں آپ نے ایک لمبا عرصہ بے پناہ مخالفت اور آزمائشوں کا سامنا بھی کیا۔ آپ پر تین قاتلانہ حملے ہوئے مگر ہر بار اللہ تعالیٰ نے آپ کو دشمنوں کے شر سے محفوظ رکھا۔

نوشہرہ بازار کے خصوصاً دو افراد احمدیت دشمنی میں آپ کی جان کے درپے ہوتے۔ اللہ تعالیٰ نے یہ نشان دکھایا کہ ان میں سے ایک جس نے آپ پر قاتلانہ حملہ کر دیا تھا ایک ٹریفک حادثہ میں مع اپنے جوان بیٹے کے مارا گیا جبکہ دوسرا آپ کی زندگی میں آپ کا بال تک بیکار نہ رہا اور حسرت سے اس دنیا سے رخصت ہوا اس کے مرنے کے بعد اس کے بیٹوں نے احمدیت کی دشمنی اور حسد میں باپ کا سا جوش و خروش نہ اپنانے میں ہی اپنی عافیت محسوس کی۔

ایک بار ایک معاند نے چھاؤنی کے اسٹنٹ کمشنر کے کان بھرے کہ اس قادیانی کی دکان غیر قانونی ہے اور مزید یہ کہ اس کا چال چلن مشکوک ہے اور شرفاء کے لئے ایک خطرہ ہے۔ وہ افسراگلے دن اپنے شاف کے ہمراہ آیا اور سخت الفاظ میں آپ کو

نوٹس دیا کہ اگلے دن بارہ بجے تک اپنا کاروبار سمیٹ کر یہ علاقہ چھوڑ دو ورنہ سخت کارروائی ہوگی۔

آپ صدر جماعت مکرم ڈاکٹر مرزا عبدالقیوم صاحب مرحوم کے کلینک میں پہنچے اور ساری روئیداد سنائی۔ مکرم ڈاکٹر صاحب سارا واقعہ سننے کے بعد کچھ دیر خاموش رہے پھر آپ نے کہا ”خدا یا اینوں تے ہٹا دے“ یعنی خدایا اس (افسر) کو تو ہٹا دے۔ اس کے بعد آپ نے شاہ صاحب سے کہا کہ فکر مت کرو۔ کل اپنی دکان معمول کے مطابق کھولنا اور دیکھنا کہ کیا ہوتا ہے۔

اگلے دن آپ نے اپنی دکان حسب معمول کھولی، ملازمین کو کام شروع کرنے کی ہدایت کی اور خود اس افسر کے انتظار میں بیٹھ گئے۔ وقت گزرنا شروع ہوا۔ دوپہر کے بارہ بجے بھی بج گئے مگر افسر نے نہ آنا تھا نہ آیا۔ حتیٰ کہ شام کو دکان بند کر کے گھر چلے گئے۔ ایک طرف متعجب دوسری طرف اللہ تعالیٰ کی شان پر اس کے حضور رطب اللسان۔ کوئی ہفتہ بعد کیا دیکھتے ہیں کہ ایک دن وہی افسر اکیلا سر جھکائے چہرہ پہ شرمندگی سمجائے آپ کے پاس آیا اور آتے ہی آپ کو سیوٹ کیا اور کہا کہ مجھے معاف کر دیں۔ آپ کے خلاف رپورٹ غلط کی گئی تھی۔ جس میں آپ کو نوٹس دے کر واپس گیا اسی شام افسران بالا کا مجھے فون آیا کہ راتوں رات نوشہرہ چھوڑ کر ہری پور چلے جاؤ ایک اہم معاملہ میں تمہاری ڈیوٹی وہاں لگا دی گئی ہے۔ اس پر میں سمجھ گیا کہ آپ ایک بزرگ اور معصوم شخص ہیں اور آپ کے خلاف ناجائز کارروائی سے اللہ نے مجھے روک دیا۔ مجھے معاف کر دیں۔

اسی طرح ایک بار ایک اور سرکاری افسر نے دشمنوں کے ایما پر آپ کی دکان کا نلکہ بند کر دیا۔ اللہ تعالیٰ نے پھر ایک نشان دکھایا اور اس کی ٹرانسفر کو بند ہو گئی۔ وہاں سے اس نے آپ کو پیغام پہنچایا کہ آپ کے ہاتھ بہت لمبے ہیں۔ میں یہاں خوش نہیں خدا را میرا تبادلہ واپس نوشہرہ کروا دیں۔ آئندہ آپ کے خلاف کوئی ایسی حرکت نہ ہوگی۔

اسی طرح کے اور کئی نشانات خدا تعالیٰ کی تائید و نصرت کے آپ کے حق میں ظاہر ہوئے جن کا تذکرہ کر کے آپ کی آنکھیں آبدیدہ ہو جاتیں۔

مکرم شاہ صاحب کا ایک اور نمایاں وصف آپ کا ہر چھوٹے بڑے سے پیار محبت اور اخلاص سے ملنا اور مہمان نوازی کا اعلیٰ نمونہ دکھانا تھا۔ احباب جماعت کے ساتھ خاص اخلاص کا اظہار کرتے۔

خاکسار جب نصرت جہاں سکیم کے تحت افریقہ میں خدمات کی توفیق کے دوران ایک بار پاکستان آیا تو جماعتی ترقیت و خدمات کی تفصیل بڑے اشتیاق سے سنی۔ یہ جان کر کہ وہاں سبزیاں جو عموماً پاکستان میں عام ملتی ہیں بہت مہنگے داموں ملتی ہیں اور مٹھائی وغیرہ تو عنقا ہے اپنے گھر دعوت پہ بلایا اور آپ کی اہلیہ صاحبہ نے مختلف قسم کی تازہ سبزیوں کے سائین اور تازہ مسلاہ سے نہ صرف یہ کہ ضیافت کی بلکہ مٹھائی کا ڈبہ اور کچھ

اس دنیا میں اور آخرت میں جنت

سیدنا حضرت خلیفۃ المسیح الخامس ایدہ اللہ تعالیٰ نے جلسہ سالانہ بیچیم پر مستورات سے خطاب کرتے ہوئے 11 ستمبر 2004ء کو فرمایا:-

عبادات اور نیک اعمال آپ کو بھی اور آپ کی نسلوں کو بھی اگر وہ نیکوں پر قائم ہیں، اس دنیا میں بھی جنت دکھادیں گے۔ اگلے جہاں کی جو جنت ہے وہ تو ہے ہی مگر اس دنیا میں بھی آپ جنت دیکھیں گی۔ پس ہر احمدی عورت کو کوشش کرنی چاہئے کہ وہ ان جنتوں کو حاصل کرنے کی کوشش کرے۔ اس دنیا میں بھی امن اور چین اور سکون کی زندگی گزارے اور اگلے جہاں میں بھی جب اللہ تعالیٰ کے حضور حاضر ہو تو حقیقی جنتوں کی وارث ہو۔ کبھی افسوس کرتی ہوئی اس دنیا سے نہ اٹھے کہ میرا فلاں بچہ یا بچی دین پر قائم نہیں تھے۔ میری نسل دنیا کے دھندوں میں پڑ گئی اور دین و دنیا کچھ بھی نہ حاصل ہو سکا، دنیا بھی خراب گئی۔ کیونکہ دنیا میں پڑنے والوں کا انجام بعض دفعہ بہت برا ہوتا ہے اور عاقبت بھی خراب ہوتی۔ یہ دنیا کی چکا چونڈ جو بظاہر دل کو بڑی بھلی لگ رہی ہوتی ہے مرتے وقت دل میں یہی خلش پیدا کر رہی ہوتی ہے، حسرت ہوتی ہے کہ کاش میں نے اللہ کے بھی کچھ حقوق ادا کئے ہوتے، کاش میں نے اپنی اولاد کو بھی دین کی طرف رغبت دلائی ہوتی۔ (روزنامہ الفضل 11 جون 2005ء) (مرسلہ: نظارت اصلاح و ارشاد مرکز یہ)

سبزیاں ایک لفافے میں باندھ کر بطور تحفہ بھی دیں کہ اپنے قیام کے دوران سبزیوں کی جو حسرت ہے یہیں پوری کر لو!

آپ نے یہ سب اہتمام صرف اس بات پر کیا جب خاکسار نے افریقہ کے حالات سناتے ہوئے یہ ذکر کیا کہ وہاں (لیگوس، نائیجیریا) میں ہم بھول گویا عید والے دن پکا کر کھاتے ہیں اور یا پھر اگر کوئی دوست شمالی علاقہ جات سے بطور سوغات بھجوادیں۔

حق مغفرت کرے عجب آزاد مرد تھا آپ کی تدفین نوشہرہ میں ہی ہوئی۔ آپ کی اولاد تھی۔ اپنے بھانجوں کو اولاد کی طرح پالا جن میں سے ایک (مکرم سجاد احمد صاحب) نے آپ کی نکتہ شاپ سنبھال رکھی ہے۔ اس دکان پر اب بھی وہی رش ہے ماحول میں نکول کی مخصوص خوشبو اسی طرح پھیل رہی ہوتی ہے مگر جس مخصوص جگہ پہ آپ بیٹھا کرتے تھے اسے خالی دیکھ کر دل آپ کی یاد میں کٹ کر رہ جاتا ہے۔

ایک تم ہی نہیں مہمان تو سارے ہیں وہی



اطلاعات و اعلانات

نوٹ: اعلانات صدر امیر صاحب حلقہ کی تصدیق کے ساتھ آنا ضروری ہیں۔

تکمیل حفظ قرآن

مکرم ریاض احمد ناصر بڑا صاحب مربی ضلع نوشہرہ فیروز تخریر کرتے ہیں۔
طلحہ نجیب بشیر عمر 14 سال ولد مکرم نجیب بشیر بٹ صاحب ساکن کنڈیارو ضلع نوشہرہ فیروز حال حیدرآباد نے اڑھائی سال کے مختصر عرصہ میں گھر میں رہتے ہوئے ایک استاد کی مدد سے مکمل قرآن مجید حفظ کر لیا ہے۔ موصوف مکرم ڈاکٹر بشیر احمد بٹ صاحب سابق امیر ضلع نوشہرہ فیروز کا پوتا اور مکرم محمد دین صاحب بٹ کی نسل سے ہے۔ احباب سے درخواست دعا ہے کہ اللہ تعالیٰ عزیزم کو یہ اعزاز مبارک کرے اور قرآن مجید کے نور سے اسے منور کرے۔ آمین

ولادت

مکرم رضیہ بیگم صاحبہ بیوت الحمد کالونی ربوہ تخریر کرتی ہیں۔
خاکسار کے بیٹے مکرم حافظ مبشر احمد جاوید صاحب مربی سلسلہ غانا کو اللہ تعالیٰ نے محض اپنے فضل سے مورخہ 15 اپریل 2010ء کو دوسرے بیٹے سے نوازا ہے۔ حضور انور نے نومولود کا نام معوذ احمد عطا فرمایا ہے۔ جو وقف نوکی بابرکت تحریک میں شامل ہے۔ نومولود مکرم محمد اسلم صاحب مرحوم کارکن دارالضیافت کا پوتا اور مکرم نعیم اللہ رفیق صاحب دارالنصر غربی منعم کا نواسہ ہے۔ احباب جماعت سے درخواست دعا ہے کہ اللہ تعالیٰ نومولود کو نیک، لائق، خادم دین اور والدین کیلئے آنکھوں کی خشک بنائے۔ آمین

درخواست دعا

مکرم اکرام اللہ شاکر صاحب مربی سلسلہ جماعت احمدیہ گلگت تخریر کرتے ہیں۔
خاکسار کی ہمیشہ محترمہ طاہرہ صدیقہ صاحبہ انتزیوں کے کینسر میں مبتلا ہیں اور ICU میں داخل ہیں۔ اس وقت صحت کافی خراب ہے۔ احباب سے دعا کی درخواست ہے کہ اللہ تعالیٰ موصوف کو صحت کاملہ و عاجلہ عطا فرمائے اور ہر پریشانی سے محفوظ رکھے۔ آمین

مکرم انوار الحق صاحب کلرک شعبہ مال دارالذکر لاہور کی ٹانگ کی جلد جھلس گئی تھی۔ لیکن ابھی تک آرام نہیں آ رہا ہے۔ احباب جماعت سے شفاء کاملہ و عاجلہ کیلئے دعا کی درخواست ہے۔

نکاح و تقریب شادی

مکرم مبشر احمد صاحب ٹاؤن شپ لاہور تخریر کرتے ہیں۔
حضور انور ایدہ اللہ تعالیٰ بنصرہ العزیز نے ازراہ شفقت میرے بیٹے مکرم مدثر احمد صاحب کے نکاح کا اعلان مکرمہ عقیفہ مریم صاحبہ بنت مکرم مرزا حفیظ احمد صاحب آف لندن کے ساتھ مورخہ 16 مئی 2009ء کو مبلغ 5 ہزار پاؤنڈ سٹرلنگ حق مہر پر فرمایا۔ مورخہ 24 مارچ 2010ء کو تقریب رخصتاً نہ بیت الفتوح لندن میں منعقد ہوئی۔ اس موقع پر بھی حضور انور ایدہ اللہ تعالیٰ بنصرہ العزیز بنفس نفیس شامل ہوئے اور بچی کو اپنی دعاؤں سے رخصت فرمایا۔ مورخہ 29 مارچ کو لاہور میں تقریب ولیمہ ہوئی۔ اس موقع پر دلہا کے دادا محترم میاں محمد ظفر اللہ صاحب بھیروی سیکرٹری اصلاح و ارشاد حلقہ علامہ اقبال ٹاؤن لاہور ابن مکرم میاں خدا بخش بھیروی صاحب نے دعا کروائی۔ دلہن مکرم مرزا لطیف احمد بیگ صاحبہ ابن مکرم مرزا شریف احمد بیگ صاحب آف قادیان کی پوتی اور مکرم ڈاکٹر عبدالقدوس صاحب نواب شاہ سندھ کی نواسی ہیں۔ دلہا حضرت میاں خدا بخش صاحب بھیروی رفیق حضرت مسیح موعود کی نسل سے اور مکرم شیخ محمد عمر بشیر احمد صاحب چینیوٹ کے نواسے ہیں۔ احباب جماعت سے درخواست دعا ہے کہ اللہ تعالیٰ اس رشتہ کو ہر لحاظ سے جائزین کیلئے مبارک کرے۔ آمین

شکر یہ احباب

مکرم سید محمد بشیر شاہ صاحب دارالصدر غربی قمر ربوہ تخریر کرتے ہیں۔
خاکسار کے پوتے مکرم سید عمران احمد صاحب ابن مکرم سید اعجاز احمد شاہ صاحب مورخہ 2 مارچ 2010ء کو عمر 20 سال ایک دردناک حادثہ میں وفات پا گئے تھے ان کی ناگہانی وفات پر بہت بڑی تعداد میں عزیز واقارب اور دوست و احباب نے ہمارے گھر پر تشریف لا کر ہم سے افسوس اور ہمدردی کا اظہار کیا اور ہمارے اس غم میں شریک ہوئے۔ اسی طرح بہت سے احباب نے اندرون و بیرون پاکستان سے بذریعہ ٹیلی فون و خط ہمارے ساتھ اظہار ہمدردی فرمایا۔ خاکسار فرداً فرداً سب کا شکر یہ ادا کرنے سے قاصر ہے۔ اخبار افضل کے ذریعہ خاکسار تہ دل سے ان سب احباب کا شکر یہ ادا کرتا ہے اور دعا گو ہے کہ اللہ تعالیٰ ان سب کو احسن رنگ میں جزائے خیر سے نوازے۔ آمین

اعلان دارالقضاء

(مکرمہ جمیل جاوید صاحبہ تزک اقبال احمد صابری صاحب)

مکرمہ جمیل جاوید صاحبہ نے درخواست دی ہے کہ میرے والد محترم اقبال احمد صابری صاحب وفات پا چکے ہیں ان کے نام قطعہ نمبر 11/4 دارالصدر ربوہ برقبہ 2 کنال میں سے 1 کنال بطور مقاطعہ گیر منتقل کردہ ہے۔ جملہ ورثاء میں مکرمہ تنویر اختر صاحبہ مکرمہ نسیم سید صاحبہ اور مکرم غلام احمد صاحب صابری / مکرمہ جمیل جاوید صاحبہ کے حق میں دسمبر دار ہو چکے ہیں۔

تفصیل ورثاء

- 1- مکرم کمال احمد صابری صاحب (بیٹا)
- 2- مکرمہ نسیم سید صاحبہ (بیٹی)
- 3- مکرمہ تنویر اختر صاحبہ (بیوہ)
- 4- مکرم غلام احمد صابری صاحب (بیٹا)
- 5- مکرمہ بشری خان صاحبہ (بیٹی)
- 6- مکرمہ جمیل جاوید صاحبہ (بیٹی)

بذریعہ اخبار اعلان کیا جاتا ہے کہ کسی وارث یا غیر وارث کو اس منتقلی پر اگر کوئی اعتراض ہو تو وہ تیس یوم کے اندر اندر دفتر ہذا کو مطلع کر کے ممنون فرمائیں۔

(ناظم دارالقضاء ربوہ)

شکر یہ احباب و درخواست دعا

مکرم ڈاکٹر کیپٹن بیگی سعود صاحب اور مکرم عرفان سعود صاحب علامہ اقبال ٹاؤن لاہور تخریر کرتے ہیں۔

ہمارے پیارے ابو جان مکرم پروفیسر شیخ عبدالمجد صاحب سابق سیکرٹری تعلیم القرآن و امین حلقہ علامہ اقبال ٹاؤن لاہور مورخہ 25 مارچ 2010ء کو قضاء الہی سے وفات پا گئے ان کی وفات کے بعد کثیر تعداد میں احباب جماعت نے گھر تشریف لا کر ہماری پیاری امی جان محترمہ نسیم اختر صاحبہ اور ہم سے تعزیت فرمائی۔ اسی طرح اندرون ملک اور بیرون ممالک سے کثیر تعداد میں احباب نے ذریعہ فون فیکس خطوط اور ای میل سے غم کی اس تکلیف دہ گھڑی میں ہمدردی اور محبت اور شفقت کا سلوک فرمایا۔ ہمارے لئے ممکن نہیں کہ فرداً فرداً احباب کے ٹیلی فون فیکس خطوط ای میل کا جواب دے سکیں اس لئے افضل کے توسط سے تمام ان احباب جماعت کا دل کی گہرائیوں سے امی جان اور ہم سب بہن بھائی کی طرف سے شکر یہ ادا کرنا چاہتے ہیں۔ اللہ تعالیٰ تمام احباب کو اس کی بہترین جزا عطا فرمائے اور ہمارے پیارے ابا جان کو جنت الفردوس میں اعلیٰ مقام عطا کرے۔ آمین

اجتماعی وقار عمل

(مجلس انصار اللہ مقامی ربوہ)

مجلس انصار اللہ مقامی ربوہ نے مورخہ 9 اپریل 2010ء کو عام قبرستان ربوہ میں اجتماعی وقار عمل کیا۔ یہ وقار عمل صبح 7:30 بجے دعا کے ساتھ شروع ہوا جو مکرم نصیر احمد چوہدری صاحب زعیم اعلیٰ مجلس انصار اللہ مقامی ربوہ نے کروائی اور 9:30 بجے تک جاری رہا۔ قبرستان میں قبور پر ان کے آس پاس اگنے والی جھاڑیاں، گھاس، جڑی بوٹیاں اور پھاڑی لیکروں کو کاٹا گیا اور ایک جگہ اکٹھا کر دیا گیا۔ متعدد قبور پر ان کی بکھری ہوئی مٹی کو اکٹھی کر کے ان کو درست کیا گیا اور مزید مٹی بھی جہاں ضرورت محسوس ہوئی ڈالی گئی۔ انصار نے دل جمعی سے کام کیا۔ اللہ تعالیٰ کے فضل سے اس وقار عمل میں ہدایت کے مطابق ربوہ کے 300 انصار نے حصہ لیا۔ اجتماعی دعا کے ساتھ یہ پروگرام اختتام پذیر ہوا۔

ڈینٹل سرجری کی سہولتیں

مریضوں کی طرف سے موصولہ سوالات اور استفسارات سے اندازہ ہوتا ہے کہ احباب کو آگاہ کرنا ضروری ہے کہ فضل عمر ہسپتال ربوہ کے شعبہ ڈینٹل سرجری میں مندرجہ ذیل علاج و معالجہ کی سہولتیں موجود ہیں۔

- ☆ Oral Hygiene Instructions مریضوں کو منہ اور دانتوں کی حفاظت کیلئے احتیاطی تدابیر کی طرف راہنمائی۔
- ☆ Medication منہ اور دانتوں کے امراض کا علاج بذریعہ ادویہ۔
- ☆ Ultrasonic Scaling جدید آلات کے ذریعہ دانتوں کی مکمل صفائی۔
- ☆ Fillings دانتوں کی بھرائی۔ یہ عارضی بھی ہو سکتی ہے اور مستقل بھی۔ مرض کی نوعیت کے مطابق دانتوں کی ہمرنگ Filling کی سہولت بھی میسر ہے۔
- ☆ Root Canal Treatment جہاں عام Filling ممکن نہ ہو وہاں دانت کی جڑوں کو اندر سے صاف کر کے دانت کو بچھا جاتا ہے۔
- ☆ Dental Extraction یعنی اخراج دنداں یہ علاج کی آخری صورت ہوتی ہے۔
- ☆ Dental Prosthetics مصنوعی دانت لگائے جاتے ہیں جہاں قدرتی دانت موجود نہ ہوں۔
- ☆ Orthodontics ٹیڑھے دانتوں کو Removable Appliance کے ذریعہ ان کی صحیح پوزیشن پر لایا جاتا ہے۔
- (ایڈنٹسٹریٹریٹل عمر ہسپتال ربوہ)

خبریں

ملکی اخبارات
میں سے

ربوہ میں طلوع و غروب 24 اپریل
طلوع فجر 4:03
طلوع آفتاب 5:28
زوال آفتاب 12:07
غروب آفتاب 6:45

لوڈ شیڈنگ کے خاتمے کی پالیسی، عوامی امیدیں دم توڑ گئیں جیو کے پروگرام ”آج کامران خان کے ساتھ“ کے میزبان کامران خان نے لوڈ شیڈنگ کے خاتمے کیلئے حکومتی پالیسی کے اعلان پر اپنے تبصرے میں کہا کہ اس فارمولے سے عوام کی رہی سہی امیدیں بھی دم توڑ گئیں کیونکہ حکومت کے پاس فی الحال اس مسئلے کے خاتمے کا کوئی حل نہیں ہے اس لئے فیصلہ کیا گیا ہے کہ لوڈ شیڈنگ کو پورے ملک میں پھیلا دیا جائے یعنی یہ کہ حکومت نے عوام سے واضح طور پر کہہ دیا ہے کہ وہ اندھیروں کے عادی ہو جائیں۔ تین روزہ قومی کانفرنس کے بعد اس اہم ترین پریس کانفرنس میں وزیراعظم نے یہ ضرورت محسوس نہیں کی کہ وہ عوام کو بتائیں کہ کیوں بار بار قوم سے کئے گئے وعدے وفا نہیں ہوئے؟ اور اس کا ذمہ دار کون ہے؟ وزیراعظم نے تو انائی کے اس بحران سے نمٹنے کے لئے طویل المدتی اور مختصر المدتی پالیسی کا اعلان تو کر دیا ہے مگر اس بات کا اعلان کرتے ہوئے وہ خود بھی زیادہ پراعتماد نظر نہیں آ رہے تھے۔

فراہم نہ کرنے، کے ای ایس سی کو بجلی کی سپلائی 650 میگا واٹ سے کم کر کے 300 میگا واٹ کرنے، 116 ارب روپے کا زیر گردش قرضہ ادا کرنے، پاور پلانٹس کو اضافی 183 ایم ایم سی ایف ڈی گیس فراہم کرنے، بقایا جات کی وصولی کا کام تیز کرنے اور سرکاری شیعے کے توانائی فنڈ کیلئے 20 ارب روپے فراہم کرنے کا اعلان کیا ہے۔

اسلام آباد ہائیکورٹ کے قیام کا نوٹیفیکیشن جاری وفاقی وزیر قانون ڈاکٹر براہ اعوان نے کہا ہے کہ اسلام آباد ہائیکورٹ کے قیام کیلئے وزارت قانون نے نوٹیفیکیشن جاری کر دیا ہے جس کے لئے تمام صوبوں، فنانس اور گلگت بلتستان سے آئین کے مطابق ججز لئے جائیں گے۔ ججز کی تعیناتی کے ساتھ ہی عدالتی کام شروع ہو جائے گا۔ وزیراعظم نے اسلام آباد میں دو احتساب عدالتوں کے قیام کی بھی منظوری دی ہے۔

ہفتہ میں دو روز تعطیل، کاروباری مراکز رات 8 بجے بند حکومت نے توانائی کے بحران پر قابو پانے اور بجلی کی چٹ کیلئے 30 جولائی تک سرکاری دفاتر میں ہفتہ میں دو روز تعطیل، کاروباری مراکز رات 8 بجے بند کرنے، ایوان صدر اور وزیراعظم ہاؤس سمیت تمام سرکاری دفاتر میں دن 11 بجے سے پہلے ایئر کنڈیشنرز نہ چلانے، غیر اعلیٰ لوڈ شیڈنگ کے خاتمے اور شیڈ یول لوڈ شیڈنگ میں 33 فیصد کمی کرنے، سٹریٹ لائٹس آدھی چلانے، بل بورڈ کو بجلی کی فراہمی نہ کرنے، کمرشل آرائش لائٹس پر پابندی عائد کرنے، زرعی ٹیوب ویلوں کو شام 7 سے 11 بجے تک بجلی

امریکہ تمام ممالک کی رضامندی تک ایٹمی ہتھیار یورپ سے نہیں نکالے گا۔ اسٹوینیا کے دارالحکومت تالین میں نیٹو ممالک کے وزرائے خارجہ کا اجلاس منعقد ہوا۔ اجلاس کے بعد بریفنگ دیتے ہوئے نیٹو کے ترجمان کا کہنا تھا کہ اجلاس میں طے کیا گیا ہے کہ امریکہ یورپ میں اپنے ایٹمی ہتھیار رکھ سکے گا اور جب تمام ممالک کا اتفاق ہو تب امریکہ یورپ سے اپنے ایٹمی ہتھیار نکالے گا۔ دوسری جانب روس کا کہنا ہے کہ جب تک امریکہ یورپ سے اپنے ہتھیار واپس نہیں نکالے گا روس اپنے ایٹمی ہتھیاروں کی تخفیف شروع نہیں کرے گا۔

مختل میکانک پیٹ ہال
کشاہدہ حال 350 مہمانوں کے بیٹھنے کی گنجائش
لیڈر ہال میں لیڈر بورڈرز کا انتظام
کھانوں کے اعلیٰ معیار اور بہترین سروس کی ضمانت دی جاتی ہے
پروپرائیٹری معیار: 03336716317, 6211412

انٹرنل سپلائی اینڈ ڈسٹری بیوٹ
اگر آپ اپنا پرانا ونڈو وائے سی سپلائی، فرنیچر، فریزر چلر پلانٹ، سکریپ یا رڈ وغیرہ فروخت کرنا چاہتے ہیں تو ہم بہترین قیمت دیتے ہیں۔
رابطہ شاہد اقبال۔ لاہور: 0333-4862020

W.B Waqar Brothers Engineering Works
پروپرائیٹری وقار برادرز
Surgical & Arthopedic instruments
Shop No.6 Shaheen Market Madni Road, Mustfa Abad Dhurm pura Lahore 0300-9428050, 0312-9428050

Hoovers World Wide Express
کوہ پیٹر اینڈ کارگو سروس کی جانب سے ریش میں حیرت انگیز حد تک کی دنیا بھر میں سامان بھجوانے کیلئے رابطہ کریں
جلسوں اور عیدین کے موقع پر خصوصی رعایتی چیکز
تیز ترین سروس، کم ترین ریس، پیک کی سہولت موجود ہے
پورے پاکستان میں، تو اور بھی پیک کی سہولت موجود ہے
0345-4866677
0333-6708024 بلال احمد انصاری، صفیان احمد انصاری
042-5054243
7418584
پتہ نمٹ 25۔ قیوم بلازہ ملتان روڈ
چوہدری لاہور
نزد احمد فیبرکس

نزلہ زکام اور شہرت صدر کھانسی کیلئے
ناصر دو خانہ رجسٹرڈ گولبا زار ربوہ
PH:047-6212434

جرمن ٹیوشن
لاہور میں امیگریشن کے سلسلے میں
جرمن زبان کے امتحان کی تیاری،
جرمن دستاویزات کے ترجمے کیلئے
رابطہ کریں: 0306-4347593

FD-10

پریسٹریجینج کمپنی (بی) لمیٹڈ
غیر ملکی کرنسی کے لین دین کا واحد با اعتماد ادارہ (دفتر اتوار کے روز بھی کھلا ہوگا)
برائے 0333-9794460
رابطہ 0333-8390390
بوٹا مارکیٹ اقصیٰ روڈ ربوہ 047-6215068

HOUSE OF HEALTH
WHERE HEALTH IS IN ITS PURE SHAPE
جاپانی ماہرین کی زیر نگرانی پاکستان میں پہلی بار آسیجن تھراپی / فیزیوتھراپی / منسور احمد وقار
مفت مشورہ اور ادویات کی ترسیل بذریعہ DHL سروس کے لئے رابطہ کریں
جیونیک تم خانی، حضرت کے لئے
پہا نا ٹینٹس اور C کا شرطیہ علاج
دومہ کا انشاء اللہ مکمل خاتمہ
موناہ 15 دن میں دس پاؤنڈ وزن کم
خواجہن کے تمام امراض لیڈی ڈاکٹر کی زیر نگرانی
جوڑوں کا درد اور اعصابی کمزوری کا شافی علاج
ہاؤس آف ہیلتھ ہومیو پیتھک کلینک
لیب ٹیسٹ، الٹراساؤنڈ اور ECG بھی موجود ہے۔
7,8 Stores Market, A-Block Model Town, Lahore. Ph: 042-35915933-4 E-mail: info@thehoh.com, Website: www.thehoh.com